

संजीवनी टुडे

समय के साथ बढ़ता अखबार

जयपुर/ नशीली दवाओं का जखीरा पकडा: भारी मात्रा में यौनवर्धक व एमटीपी किट बरामद

छापेमारी के दौरान मकान के अंदर करीब तीस हजार से अधिक नशीली, यौनवर्धक, पेनकिलर समेत अन्य प्रतिबंधित दवाओं का जखीरा मिला।

By LALU RAM MEENA Sun Mar 14 2021 6:02:22 PM



जयपुर। जयपुर ग्रामीण जिले के शाहपुरा थाना पुलिस और जिला स्पेशल टीम(डीएसटी) ने संयुक्त रूप से कार्रवाई करते हुए शाहपुरा कस्बे के रिहायशी मकान में नशीली दवाओं के गोरखधंधे का भंडाफोड़ करते हुए 30 हजार से ज्यादा टेबलेट्स और कैप्सूल जब्त किए हैं। हालांकि आरोपित मौके से फरार हो गए हैं जिनकी पुलिस तलाश कर रही है।

कोटपूतली अतिरिक्त पुलिस अधीक्षक रामकुंवार कस्वां ने बताया कि डीएसटी को काफी दिनों से सूचना मिल रही थी कि शाहपुरा थाना इलाके में एक रिहायशी मकान से नशीली दवाएं बेचने का गोरखधंधा चल रहा है। जिस पर शाहपुरा थाना प्रभारी विजेंद्र सिंह और डीएसटी टीम प्रभारी **हेमराज मीणा** के नेतृत्व में एक टीम गठित की गई। गठित पुलिस टीम ने शाहपुरा के श्रीया हॉस्पिटल के पास संजीव कुमार शर्मा के रिहायशी मकान में छापा मारा। छापेमारी के दौरान मकान के अंदर करीब तीस हजार से अधिक नशीली, यौनवर्धक, पेनकिलर समेत अन्य प्रतिबंधित दवाओं का जखीरा मिला।

पुलिस टीम ने जयपुर दवा निरीक्षक अमन ठाकुर और नवीन जाजोरिया को मौके पर बुलाया और दवाओं की जांच करवाई। कार्रवाई के दौरान आरोपित संजीव कुमार मौके पर नहीं मिला। पुलिस ने दवाओं को जब्त कर लिया है और मामला दर्ज कर आरोपित को गिरफ्तार करने के लिए प्रयास शुरू कर दिए हैं।

Source: <https://sanjeevnitoday.com/jaipur/jaipur-drug-paraphernalia-caught-sex-enhancer-and-mtp-kit/cid2431975.htm>